



ក្រសួងយុត្តិធម៌

ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ



លេខ : ១០៣ គណ.ប្រក / ១៤

ប្រកាស

ស្តីពី

**បែបបទ និងនីតិវិធីនៃការបោះឆ្នោតលើកទី ១ សម្រាប់ការជ្រើសតាំង
សមាជិកឧត្តមក្រុមប្រឹក្សានៃអង្គចៅក្រម**

រដ្ឋមន្ត្រីក្រសួងយុត្តិធម៌

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពី
ការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យ
ប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៤ ចុះថ្ងៃទី២៤ ខែមករា ឆ្នាំ១៩៩៦ ដែល
ប្រកាសឱ្យប្រើច្បាប់ស្តីពីការបង្កើតក្រសួងយុត្តិធម៌
- បានឃើញព្រះរាជក្រមលេខ នស/រកម/០៧១៤/០១៧ ចុះថ្ងៃទី១៦ ខែកក្កដា ឆ្នាំ២០១៤ ដែល
ប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃឧត្តមក្រុមប្រឹក្សានៃអង្គចៅក្រម
- យោងតាមការចាំបាច់

សម្រេច

ប្រការ ១ .-

ប្រកាសនេះ មានគោលដៅកំណត់ពីបែបបទ និងនីតិវិធីនៃការបោះឆ្នោតលើកទី ១ សម្រាប់ការ
ជ្រើសតាំងសមាជិកឧត្តមក្រុមប្រឹក្សានៃអង្គចៅក្រម ស្របតាមបទប្បញ្ញត្តិនៃមាត្រា ២៨ នៃច្បាប់ស្តីពីការរៀបចំ
និងការប្រព្រឹត្តទៅនៃឧត្តមក្រុមប្រឹក្សានៃអង្គចៅក្រម។

ប្រការ ២ .-

គណៈកម្មការរៀបចំការបោះឆ្នោតជ្រើសតាំងសមាជិកឧត្តមក្រុមប្រឹក្សានៃអង្គចៅក្រម មានសមាសភាពដូចខាងក្រោម ៖

- រដ្ឋមន្ត្រីក្រសួងយុត្តិធម៌ ប្រធាន
- រដ្ឋលេខាធិការក្រសួងយុត្តិធម៌ ០១ រូប អនុប្រធានប្រចាំការ
- អនុប្រធានគុណាការកំពូល ០១ រូប អនុប្រធាន
- អគ្គព្រះរាជអាជ្ញារងអមគុណាការកំពូល ០១ រូប អនុប្រធាន
- តំណាងគណៈកម្មាធិការដឹកនាំការកែទម្រង់ច្បាប់ និងប្រព័ន្ធយុត្តិធម៌ ០២ រូប សមាជិក
- ប្រធានសាលាឧទ្ធរណ៍ភ្នំពេញ សមាជិក
- អគ្គព្រះរាជអាជ្ញាអមសាលាឧទ្ធរណ៍ភ្នំពេញ សមាជិក
- ប្រធានសាលាដំបូងរាជធានីភ្នំពេញ សមាជិក
- ព្រះរាជអាជ្ញាអមសាលាដំបូងរាជធានីភ្នំពេញ សមាជិក
- អគ្គលេខាធិការនៃឧត្តមក្រុមប្រឹក្សានៃអង្គចៅក្រម សមាជិក

គណៈកម្មការរៀបចំការបោះឆ្នោតជ្រើសតាំងសមាជិកឧត្តមក្រុមប្រឹក្សានៃអង្គចៅក្រម មានមន្ត្រីរាជការស្ថិតក្នុងក្របខណ្ឌក្រសួងយុត្តិធម៌ចំនួន ០៥ (ប្រាំ) រូប ជាលេខាធិការ។

ការតែងតាំងសមាសភាពគណៈកម្មការរៀបចំការបោះឆ្នោត និងលេខាធិការនៃគណៈកម្មការនេះ ត្រូវធ្វើឡើងដោយសេចក្តីសម្រេចរបស់រដ្ឋមន្ត្រីក្រសួងយុត្តិធម៌។

ប្រការ ៣ .-

គណៈកម្មការរៀបចំការបោះឆ្នោតជ្រើសតាំងសមាជិកឧត្តមក្រុមប្រឹក្សានៃអង្គចៅក្រម មានភារកិច្ចដូចតទៅ ៖

- ណែនាំលម្អិតស្តីពីបែបបទនៃការបោះឆ្នោតដល់អង្គចៅក្រមទាំងមូល
- ធ្វើបញ្ជីបេក្ខជនឈរឈ្មោះជាសមាជិកជ្រើសតាំងនៃឧត្តមក្រុមប្រឹក្សានៃអង្គចៅក្រម
- ចាត់រាល់វិធានការសម្រាប់ការត្រួតពិនិត្យបញ្ជីបេក្ខជនឈរឈ្មោះ ការបោះឆ្នោត ការរាប់សន្លឹកឆ្នោត និងការដោះស្រាយពាក្យប្តឹងតវ៉ានានាទាក់ទងនឹងការបោះឆ្នោត
- ចាត់រាល់វិធានការចាំបាច់នានា ដើម្បីធានាដល់ដំណើរការល្អនៃការបោះឆ្នោត។

ប្រការ ៤ .-

គណៈកម្មការរៀបចំការបោះឆ្នោត មានអនុគណៈកម្មការចំនួន ០៤ (បួន) នឹងលេខាធិការដ្ឋានចំនួន ០១ (មួយ) ជាជំនួយការ ដូចខាងក្រោម ៖

- អនុគណៈកម្មការទី ១ មានភារកិច្ចទទួលបន្ទុករៀបចំការបោះឆ្នោត និងរាប់សន្លឹកឆ្នោត សម្រាប់ការជ្រើសតាំងសមាជិកមួយរូបនៃឧត្តមក្រុមប្រឹក្សានៃអង្គចៅក្រម ដូចមានចែងក្នុង ចំណុចទី ៨ មាត្រា ៤ នៃច្បាប់ស្តីពីការរៀបចំ និងការប្រព្រឹត្តទៅនៃឧត្តមក្រុមប្រឹក្សានៃ អង្គចៅក្រម។ អនុគណៈកម្មការទី ១ ដឹកនាំដោយអគ្គព្រះរាជអាជ្ញារងនៃមហាអយ្យការអម តុលាការកំពូល ០១ (មួយ) រូប ដែលជាអនុប្រធានគណៈកម្មការរៀបចំការបោះឆ្នោត អម ដោយមន្ត្រីចំនួន ០៣ (បី) រូប ដែលត្រូវតែងតាំងដោយសេចក្តីសម្រេចរបស់គណៈកម្មការ រៀបចំការបោះឆ្នោត។
- អនុគណៈកម្មការទី ២ មានភារកិច្ចទទួលបន្ទុករៀបចំការបោះឆ្នោត និងរាប់សន្លឹកឆ្នោត សម្រាប់ការជ្រើសតាំងសមាជិកមួយរូបនៃឧត្តមក្រុមប្រឹក្សានៃអង្គចៅក្រម ដូចមានចែង ក្នុងចំណុចទី ៩ មាត្រា ៤ នៃច្បាប់ស្តីពីការរៀបចំ និងការប្រព្រឹត្តទៅនៃឧត្តមក្រុមប្រឹក្សានៃ អង្គចៅក្រម។ អនុគណៈកម្មការទី ២ ដឹកនាំដោយអនុប្រធានតុលាការកំពូល ០១ (មួយ) រូប ដែលជាអនុប្រធានគណៈកម្មការរៀបចំការបោះឆ្នោត អមដោយមន្ត្រីចំនួន ០៣ (បី) រូប ដែលត្រូវតែងតាំងដោយសេចក្តីសម្រេចរបស់គណៈកម្មការរៀបចំការបោះឆ្នោត។
- អនុគណៈកម្មការទី ៣ មានភារកិច្ចទទួលបន្ទុករៀបចំការបោះឆ្នោត និងរាប់សន្លឹកឆ្នោត សម្រាប់ការជ្រើសតាំងសមាជិកមួយរូបនៃឧត្តមក្រុមប្រឹក្សានៃអង្គចៅក្រម ដូចមានចែងក្នុង ចំណុចទី ១០ មាត្រា ៤ នៃច្បាប់ស្តីពីការរៀបចំ និងការប្រព្រឹត្តទៅនៃឧត្តមក្រុមប្រឹក្សានៃ អង្គចៅក្រម។ អនុគណៈកម្មការទី ៣ ដឹកនាំដោយអគ្គព្រះរាជអាជ្ញាអមសាលាឧទ្ធរណ៍ក្នុងពេញ អមដោយមន្ត្រីចំនួន ០៣ (បី) រូប ដែលត្រូវតែងតាំងដោយសេចក្តីសម្រេចរបស់គណៈកម្មការ រៀបចំការបោះឆ្នោត។
- អនុគណៈកម្មការទី ៤ មានភារកិច្ចទទួលបន្ទុករៀបចំការបោះឆ្នោត និងរាប់សន្លឹកឆ្នោត សម្រាប់ការជ្រើសតាំងសមាជិកមួយរូបនៃឧត្តមក្រុមប្រឹក្សានៃអង្គចៅក្រម ដូចមានចែងក្នុង ចំណុចទី ១១ មាត្រា ៤ នៃច្បាប់ស្តីពីការរៀបចំ និងការប្រព្រឹត្តទៅនៃឧត្តមក្រុមប្រឹក្សានៃ អង្គចៅក្រម។ អនុគណៈកម្មការទី ៤ ដឹកនាំដោយប្រធានសាលាឧទ្ធរណ៍ក្នុងពេញ អមដោយ មន្ត្រីចំនួន ០៣ (បី) រូប ដែលត្រូវតែងតាំងដោយសេចក្តីសម្រេចរបស់គណៈកម្មការរៀបចំ ការបោះឆ្នោត។
- លេខាធិការដ្ឋាន មានភារកិច្ចទទួលបន្ទុកផ្នែកហិរញ្ញវត្ថុ រដ្ឋបាល សន្តិសុខ សុវត្ថិភាព និង សណ្តាប់ធ្នាប់ក្នុងពេលបោះឆ្នោត។ លេខាធិការដ្ឋាននេះ ដឹកនាំដោយអគ្គលេខាធិការនៃ

ឧត្តមក្រុមប្រឹក្សានៃអង្គចៅក្រម អមដោយមន្ត្រីមួយចំនួនតាមការចាំបាច់ ដែលត្រូវតែងតាំង ដោយសេចក្តីសម្រេចរបស់គណៈកម្មការរៀបចំការបោះឆ្នោត។

ប្រការ ៥ .-

ការបោះឆ្នោត ត្រូវធ្វើឡើងតែមួយមណ្ឌល គឺនៅអគ្គលេខាធិការដ្ឋាននៃឧត្តមក្រុមប្រឹក្សានៃអង្គចៅក្រម។ មណ្ឌលបោះឆ្នោត ត្រូវបែងចែកជា ០៤ (បួន) ការិយាល័យ ដូចខាងក្រោម ៖

- ការិយាល័យទី ១ សម្រាប់ចៅក្រម ដូចមានចែងក្នុងចំណុចទី ៨ មាត្រា ៤ នៃច្បាប់ស្តីពី ការរៀបចំ និងការប្រព្រឹត្តទៅនៃឧត្តមក្រុមប្រឹក្សានៃអង្គចៅក្រម។ ការិយាល័យនេះ ត្រូវ រៀបចំចាត់ចែង និងទទួលខុសត្រូវដោយអនុគណៈកម្មការទី ១។
- ការិយាល័យទី ២ សម្រាប់ព្រះរាជអាជ្ញា ដូចមានចែងក្នុងចំណុចទី ៩ មាត្រា ៤ នៃច្បាប់ស្តីពី ការរៀបចំ និងការប្រព្រឹត្តទៅនៃឧត្តមក្រុមប្រឹក្សានៃអង្គចៅក្រម។ ការិយាល័យនេះ ត្រូវ រៀបចំចាត់ចែង និងទទួលខុសត្រូវដោយអនុគណៈកម្មការទី ២។
- ការិយាល័យទី ៣ សម្រាប់ចៅក្រម ដូចមានចែងក្នុងចំណុចទី ១០ មាត្រា ៤ នៃច្បាប់ស្តីពី ការរៀបចំ និងការប្រព្រឹត្តទៅនៃឧត្តមក្រុមប្រឹក្សានៃអង្គចៅក្រម។ ការិយាល័យនេះ ត្រូវ រៀបចំចាត់ចែង និងទទួលខុសត្រូវដោយអនុគណៈកម្មការទី ៣។
- ការិយាល័យទី ៤ សម្រាប់ព្រះរាជអាជ្ញា ដូចមានចែងក្នុងចំណុចទី ១១ មាត្រា ៤ នៃច្បាប់ស្តីពី ការរៀបចំ និងការប្រព្រឹត្តទៅនៃឧត្តមក្រុមប្រឹក្សានៃអង្គចៅក្រម។ ការិយាល័យនេះ ត្រូវ រៀបចំចាត់ចែង និងទទួលខុសត្រូវដោយអនុគណៈកម្មការទី ៤។

ការិយាល័យនីមួយៗ ត្រូវទទួលបន្ទុកចាត់ចែង គ្រប់គ្រង និងត្រួតពិនិត្យនូវរាល់កិច្ចប្រតិបត្តិការ បោះឆ្នោត និងរាប់សន្លឹកឆ្នោត នៅក្នុងការិយាល័យបោះឆ្នោតដែលខ្លួនទទួលខុសត្រូវ។

ប្រការ ៦ .-

អ្នកមានសិទ្ធិបោះឆ្នោត និងបេក្ខជនឈរឈ្មោះបោះឆ្នោតជ្រើសតាំងសមាជិកឧត្តមក្រុមប្រឹក្សានៃ អង្គចៅក្រម ជាចៅក្រមពេញសិទ្ធិ និងព្រះរាជអាជ្ញាពេញសិទ្ធិទាំងអស់ ដែលកំពុងបំពេញការងារនៅតាម សាលាជម្រះក្តីនានា អង្គការអយ្យការអមសាលាជម្រះក្តីនានា និងស្ថាប័នផ្សេងទៀត។

ប្រការ ៧ .-

បេក្ខជនដែលមានបំណងឈរឈ្មោះជាសមាជិកជ្រើសតាំង ត្រូវសុំចុះឈ្មោះក្នុងបញ្ជីបេក្ខជនឈរឈ្មោះ បោះឆ្នោតរបស់គណៈកម្មការរៀបចំការបោះឆ្នោត តាមការកំណត់របស់គណៈកម្មការនេះ។ ការសុំចុះឈ្មោះ នេះ ត្រូវធ្វើឡើងដោយសាមីបេក្ខជនផ្ទាល់ និងចុះហត្ថលេខាដោយផ្ទាល់លើសំណុំបែបបទផ្សេងៗ។

បញ្ជីឈ្មោះបណ្តោះអាសន្ននៃបេក្ខជនឈរឈ្មោះបោះឆ្នោត ត្រូវបិទផ្សាយ ២១ (ម្ភៃមួយ) ថ្ងៃ យ៉ាងយូរ មុនថ្ងៃបោះឆ្នោត នៅក្រសួងយុត្តិធម៌ អគ្គលេខាធិការដ្ឋាននៃឧត្តមក្រុមប្រឹក្សានៃអង្គចៅក្រម និងនៅតាម សាលាជម្រះក្តីនានា។

ក្នុងករណីមានការតវ៉ា រាល់បេក្ខជនឈរឈ្មោះអាចប្តឹងតវ៉ាមកគណៈកម្មការ ក្នុងរយៈពេល ០៥ (ប្រាំ) ថ្ងៃ យ៉ាងយូរ គិតចាប់ពីថ្ងៃបិទផ្សាយបញ្ជី។ ហួសពីរយៈពេលនេះ គណៈកម្មការរៀបចំការបោះឆ្នោត បិទបញ្ចប់បញ្ជីបេក្ខជនឈរឈ្មោះបោះឆ្នោតជាស្ថាពរ។ រាល់ការតវ៉ា ត្រូវឈប់ទទួល។ ការដោះស្រាយចំពោះ ពាក្យប្តឹងតវ៉ានេះ ត្រូវសម្រេចក្នុងរយៈពេល ០២ (ពីរ) ថ្ងៃ យ៉ាងយូរ។

ប្រការ ៨ .-

គណៈកម្មការរៀបចំការបោះឆ្នោត ត្រូវអញ្ជើញតំណាងក្រសួង ស្ថាប័នពាក់ព័ន្ធមួយចំនួនឱ្យចូលរួម ធ្វើជាអ្នកសង្កេតការណ៍។ បេក្ខជនឈរឈ្មោះនីមួយៗ អាចមានសិទ្ធិចាត់តាំងតំណាងម្នាក់ឱ្យចូលសង្កេតការណ៍ ក្នុងដំណើរការនៃការបោះឆ្នោតជាមួយគណៈកម្មការរៀបចំការបោះឆ្នោត។ អ្នកសង្កេតការណ៍ ត្រូវមាន បណ្ណសម្គាល់ដែលផ្តល់ដោយគណៈកម្មការរៀបចំការបោះឆ្នោត។

ប្រការ ៩ .-

ការឃោសនាបោះឆ្នោត កំណត់ចាប់ផ្តើម ១០ (ដប់) ថ្ងៃ មុនការបោះឆ្នោត តាមប្រតិទិន និងទីកន្លែង ដែលកំណត់ដោយគណៈកម្មការរៀបចំការបោះឆ្នោត ហើយត្រូវបញ្ចប់ ០៣ (បី) ថ្ងៃ មុនការបោះឆ្នោត។ របៀបរបបលម្អិតនៃការឃោសនាបោះឆ្នោត ត្រូវកំណត់ដោយគណៈកម្មការរៀបចំការបោះឆ្នោត។

ការបំពានលើបទបញ្ជាស្តីពីការឃោសនាបោះឆ្នោត អាចនាំឱ្យមានការលុបឈ្មោះចេញពីបញ្ជីបេក្ខជន ឈរឈ្មោះបោះឆ្នោត ដែលត្រូវសម្រេចដោយគណៈកម្មការរៀបចំការបោះឆ្នោត។

ប្រការ ១០ .-

ការបោះឆ្នោត មានដំណើរការប្រព្រឹត្តទៅដូចខាងក្រោម ៖

- ១-ការបោះឆ្នោតជ្រើសតាំងសមាជិកឧត្តមក្រុមប្រឹក្សានៃអង្គចៅក្រម ត្រូវអនុវត្តតាមគោលការណ៍ ៖
 - យកសំឡេងកាតច្រើនដោយប្រៀប
 - បោះឆ្នោតតាមឈ្មោះនីមួយៗ
 - បោះឆ្នោតតែមួយជុំ។

ក្នុងករណីដែលមានបេក្ខជនច្រើននាក់ទទួលសំឡេងស្មើគ្នា នោះត្រូវជ្រើសតាំងបេក្ខជនដែលជាស្ត្រី។ ប៉ុន្តែក្នុងករណីគ្មានបេក្ខជនដែលជាស្ត្រី ត្រូវជ្រើសតាំងបេក្ខជនដែលមានអាយុច្រើនជាង។

២-ការបោះឆ្នោតត្រូវធ្វើឡើងក្នុងរយៈពេល ០៣ (បី) ថ្ងៃ គឺថ្ងៃសុក្រ ថ្ងៃសៅរ៍ និងថ្ងៃអាទិត្យនៃ សប្តាហ៍ណាមួយតាមការកំណត់របស់គណៈកម្មការរៀបចំការបោះឆ្នោត ដោយចាប់ពីម៉ោងប្រាំបី (៨:០០)

ត្រឹក ហេតុដល់ម៉ោងដប់ប្រាំ (១៥:០០) លើកលែងតែមានការសម្រេចផ្សេងពីនេះរបស់គណៈកម្មការរៀបចំ ការបោះឆ្នោត ដោយមូលហេតុពិសេសជាសត្យានុម័ត។ ប្រធានការិយាល័យបោះឆ្នោត ត្រូវប្រកាសបិទការ បោះឆ្នោតនៅម៉ោងដប់ប្រាំ (១៥:០០)។

៣-គណៈកម្មការរៀបចំការបោះឆ្នោត ត្រូវផ្តល់ជូនការិយាល័យបោះឆ្នោតនីមួយៗឱ្យបាន ០១ (មួយ) ថ្ងៃ មុនថ្ងៃបោះឆ្នោត នូវសម្ភារៈតាមចំនួនសមស្របដូចខាងក្រោម ៖

- បញ្ជីឈ្មោះចៅក្រម ព្រះរាជអាជ្ញា ដែលមានសិទ្ធិបោះឆ្នោត
- សន្លឹកឆ្នោតដែលត្រូវប្រើប្រាស់
- ហិបឆ្នោត បន្ទប់សម្ងាត់ សោ និងប្រដាប់ឃ្នុំ
- ក្រដាសបែបបទសម្រាប់បំពេញកំណត់ហេតុ និងសម្រង់លទ្ធផល
- ប៊ិចសរសេរ ថង់ប្លាស្ទិច ព្រមទាំងសម្ភារៈ និងបរិក្ខារចាំបាច់ផ្សេងៗទៀត។

៤-អ្នកមានសិទ្ធិបោះឆ្នោត អាចបោះឆ្នោតបានតែមួយសន្លឹក និងតែម្តងគត់ ដោយខ្លួនឯងផ្ទាល់ តាម កាលបរិច្ឆេទដែលកំណត់ដោយគណៈកម្មការរៀបចំការបោះឆ្នោត ដោយមានភ្ជាប់មកជាមួយនូវប័ណ្ណសម្គាល់ខ្លួន។

៥-សមាជិកគណៈកម្មការរៀបចំការបោះឆ្នោត ដែលមានសិទ្ធិបោះឆ្នោត ត្រូវបានអញ្ជើញឱ្យបោះឆ្នោត មុនគេ។

៦-ត្រូវចាត់ទុកជាបានការ សន្លឹកឆ្នោតណាដែលមានគូសសញ្ញាគាំទ្របេក្ខជនឈរឈ្មោះបោះឆ្នោត តែមួយនៅលើសន្លឹកឆ្នោតដែលអនុគណៈកម្មការទទួលបន្ទុកការបោះឆ្នោតចែកឱ្យ។ ត្រូវទុកជាមោឃៈ សន្លឹកឆ្នោត ដែលពុំមែនជាសន្លឹកឆ្នោតផ្លូវការ ឬដែលគ្មានគំនូស ឬមានគំនូសតែអនុគណៈកម្មការពុំអាច សន្និដ្ឋានបានថាបោះឆ្នោតឱ្យបេក្ខជនណាមួយ ឬដែលមានសញ្ញាដែលនាំឱ្យគេស្គាល់អ្នកបោះឆ្នោត ឬដែល មានរំហែក ឬខូច។

៧-ការរាប់សន្លឹកឆ្នោត ត្រូវធ្វើឡើងនៅក្រោយពេលបិទការបោះឆ្នោតនៃថ្ងៃបោះឆ្នោតចុងក្រោយ និង ត្រូវរាប់ឱ្យចប់នៅថ្ងៃនោះផងដែរ។ ប្រធានគណៈកម្មការរៀបចំការបោះឆ្នោត ត្រូវប្រកាសលទ្ធផលនៃការបោះឆ្នោត ជាបណ្តោះអាសន្ន ដោយយោងតាមកំណត់ហេតុរបស់គណៈកម្មការរៀបចំការបោះឆ្នោត នៅថ្ងៃដដែល។

៨-បន្ទាប់ពីការប្រកាសលទ្ធផលនៃការបោះឆ្នោតជាបណ្តោះអាសន្ន គ្រប់បេក្ខជនឈរឈ្មោះបោះឆ្នោត អាចប្តឹងតវ៉ាក្នុងរយៈពេល ២៤ (ម្ភៃបួន) ម៉ោង យ៉ាងយូរ អំពីលទ្ធផលនៃការបោះឆ្នោត ទៅគណៈកម្មការ រៀបចំការបោះឆ្នោត ដោយផ្ទាល់ ដោយបញ្ជាក់ពីមូលហេតុច្បាស់លាស់នៃការតវ៉ា។ គណៈកម្មការរៀបចំ ការបោះឆ្នោត ត្រូវសម្រេចលើពាក្យប្តឹងតវ៉ា ក្នុងរយៈពេល ៤៨ (សែសិបប្រាំបី) ម៉ោង យ៉ាងយូរ បន្ទាប់ពីបាន ទទួលពាក្យប្តឹងតវ៉ា។ ប្រសិនបើគណៈកម្មការរៀបចំការបោះឆ្នោតសម្រេចថាពាក្យប្តឹងតវ៉ាពុំអាចទទួលបាន គណៈកម្មការនេះត្រូវបញ្ជាក់ពីមូលហេតុនៃការសម្រេច។ សេចក្តីសម្រេចនេះ បិទផ្លូវតវ៉ា។ ប៉ុន្តែបើគណៈកម្មការ

រៀបចំការបោះឆ្នោត យល់ថាពាក្យប្តឹងតវ៉ាមានទង្វើករណីសមហេតុសមផល គណៈកម្មការនេះត្រូវប្រជុំ ពិនិត្យសម្រេចជាបន្ទាន់។ ក្នុងករណីដែលគ្មានពាក្យប្តឹងតវ៉ានឹងលទ្ធផលនៃការបោះឆ្នោតជាបណ្តោះអាសន្ន ក្នុងរយៈពេលខាងលើ លទ្ធផលនេះត្រូវចាត់ទុកជាស្ថាពរ។ រដ្ឋមន្ត្រីក្រសួងយុត្តិធម៌ ត្រូវប្រកាសលទ្ធផលផ្លូវការ។


ប្រការ ១១ .-

រាល់ការចំណាយរបស់គណៈកម្មការរៀបចំការបោះឆ្នោត ជាបន្ទុករបស់ថវិការដ្ឋ ដែលស្ថិតក្នុងកញ្ចប់ ថវិការបស់ឧត្តមក្រុមប្រឹក្សានៃអង្គចៅក្រម។

ប្រការ ១២ .-

អគ្គលេខាធិការដ្ឋាននៃឧត្តមក្រុមប្រឹក្សានៃអង្គចៅក្រម ខុទ្ទកាល័យ អគ្គាធិការដ្ឋានកិច្ចការតុលាការ គ្រប់អគ្គនាយកដ្ឋាន នាយកដ្ឋាន ចំណុះក្រសួងយុត្តិធម៌ សាលាជម្រះក្តីគ្រប់ជាន់ថ្នាក់ អង្គការអយ្យការអម សាលាជម្រះក្តីគ្រប់ជាន់ថ្នាក់ ត្រូវអនុវត្តប្រកាសនេះឱ្យមានប្រសិទ្ធភាព ចាប់ពីថ្ងៃចុះហត្ថលេខាតទៅ។

រាជធានីភ្នំពេញ ថ្ងៃទី ០១ ខែសីហា ឆ្នាំ២០១៤

រដ្ឋមន្ត្រី

អង្គ វិទ្យុវិទ្យុរាជ

- កន្លែងទទួល ៖**
- ឧត្តមក្រុមប្រឹក្សានៃអង្គចៅក្រម
 - ទីស្តីការគណៈរដ្ឋមន្ត្រី
 - ក្រសួងសេដ្ឋកិច្ច និងហិរញ្ញវត្ថុ
 - ដុចប្រកាស ១២
 - រាជកិច្ច
 - ឯកសារ-កាលប្បវត្តិ